

፩ ሰንበት ዘአስተምህሮ

ኅዳር 2009 ዓ.ም.

ኅዳር 11 2009 ዓ.ም.(11/20/2016)

ዝሓለፈ ኣብሳና ኣይትዘክረልና

መዝሙር፡ ኢተዘኪሮ ኣበሳ ዚኣነ ኢኃደገነ ፍጹመ ንማስን ።

ንባባት፡ ዕብ 10፡11-18፥ ይሁዳ 1፡17-22 ግ.ሓ. 5፡17-26፥ ማር 13፡24-32

ምስባክ፡ “እትዝክር ለነ ኣበሳነ ዘትካት። ፍጡነ ይርከበነ ሣህልክ እግዚአ። እስመ ተመንደብነ ፈድፋደ”። “ንዝሓለፈ በደልና ኣይትቐጽጸረልና፤ ቀልጢፍካ ምሕረት ግበረልና፤ ከመይ ተስፋ፡ቆሪጽና ኣሎና”። መዝ፡79፡8 (ቅዳሴ፡ዘእግዚእነ፤ ነአኩተከ)።

ካብ ኅዳር 7 ክሳብ 7 ታሕሣሥ ወይ 13 ዘሎ ጊዜ ዘአስተምህሮ ይብሃል። ኣብ ቀዳማይ ሰምን ዘአስተምህሮ ሎሚ ዘኪርናዮ ዘሎና ናይ ኣምላኽ ሕያውነትን፣ ትዕግስቲን፣ ክብርን ምስጋናን ነስተንትን እዩ። ዘአስተምህሮ ሓምሽተ ሰናብቲ ዝሓዘ እዩ። ኣብዚ ሓምሽተ ሰናብቲ ናይ ጎይታናን መድኃኒናን ኢየሱስ ክርስቶስ ትምህርትን ዝገበሮ ናይ ምሕረት ሥራሕን ክነስተንትን ይሕግዘና። “ኣበሳና ኣይዘከረን (ዘኸታማት ክንከውን ኣይሓደገናን) ክንጠፍእ ኣይሓደገናን፣ ሕያዋይ እግዚአብሔር፣ ሙሴ ንህዝቢ ሰንበት ብሓቂ ከኸብሩ ኣዘዘም” ይብል ናይ ሎሚ መዝሙር፣ ናይ ኣምላኽ ቅርብነት ኣብ ምድኃን ደቂ ሰብ ይነግረና። ኢየሱስ ንደቂ ሰብ ቃል ሃይማኖት የስምዖም ነበረ፣ ኩሉ መገዲ ድሕነት ነገሮም፣ ኮይኑ ግን ሰባት ልቦም ኣይከፈቱሉን ርሓቓዎ፣ እኳ ድኣ ኣብ መጨረሻታ ቀተልዎ። ሎሚ ነፍስ ወከፍና ተቐበልቲ ቃል ኣምላኽ ክንከውን ዕዳማት ኢና። ንመገዲ ኣምላኽ ክንፈልጥ እሞ ኣብ ጉዕዞ ድሕነት ክንጸንዕ።

ዘኻትም ክንከውን ኣይ ሓደገናን ዘኸታም መስተማሳላይ፣ ኩሉ ጊዜ ጎዲሉኒ ዝብል፣ ርእስ ምትእምማን ዝጎድሎ እዩ። ኣብ ዝገብሮ ውሳኔታት ዝክትምንኡ ይሓስብ በዚ ኸኣ ጎደሎ እዩ። ዝኸትምና መንፈስ ክብሃል እንከሎ ዝገደደ እዩ ማለት ንኣምላኽ ዝገብረልካ ዘይምርኣይ ኣብ ርእስኻ ተአሚንካ ዘይቅኑዕ መገዲ ሒዝካ ምዃን እዩ። ኢየሱስ ባዕሉ “ዘኸታማት ኮንኩም ኣይ ክሓድገኩምን እዩ “ ኢሉና እዩ። ስለዚ ዝኸትምና መንፈስ ከይወርሰና ተጊህና ክንጉዳዝ የድሊ።

በዚ ናይ ሎሚ ሰንበት ምስኡ ክልተ ዓበይቲ ነገራት ዘኪርና ኣሎና።

፩ያ ዓመት ምሕረት ኢላ ዓሚ ካብ ወርኒ ታሕሣሥ 8 2015 ጀሚርና ክሳብ ሎሚ ኅዳር 20 2016 ቤተ ክርስቲያን ብመምህራ ኣቦና ርእስ ሊቃነ ጳጳሳት ፍራንቸስኮስ ኣቢላ ብፍሉይ ኢዮቤል ዘኪርና ኣብ ምሕረት ኣምላኽ ክንምለስ ተለመኑ ኢላ ኣፍደገ ከፊታልናን ኣዊጃትልናን። ብዓቕምና ጸሊና ኣስተንቲና ኣብ መፈጸምታ በጺሕና ኣብዚ ንዘብጽሓና ኣምላኽ ምስጋና ይኹና። ኣብ ጸጋ ኣምላኽ መሰረት ገርና ዝጀመርናዮ ሎሚ ኣብ ምሉእ እምነት ተረኺብና ብምስጋና ንዓጽዎ ኣሎና።

ዓመት ምሕረት ኢዮቤል ክንዓጹ እንከሎና ከምቲ ልሙድ ካብ መንበረ ጴጥሮስ ርእሲ ኣድባራት ጀሚሩ ኣብ ኩለን ዓበይቲ ኣድባራት ኣብ ምሉእ ዓለም ዘለዎ በዚ ዕለት ወይ ኣብ ዝሓለፈ

ሰንበት አፍደገ/ማዕጾ ኢዮቤል ዓጽዮን። ብሓቂ ክንርእዮ ከሎና እዋኑ ንቅድስና ዝዕድም ምስ አምላኽን ሰብን ክንህሉ ዝሕግዝ ቅዱስ ዓመት አሕሊፍና።

አብ ናይ ሎሚ ምስማክ ““ንዝሓለፈ በደልና አይትቐጽገልና፤ ቀልጢፍካ ምሕረት ግበረልና፤ ከመይ ተስፋ ቆሪጽና አሎና”። (መዝ 79:8) እናበልና ጸሊና። አምላኽ ንዝሓለፈ በደላትና ክቐጽር ዘይደሊ አብ ምሕረት ዝዘንበለ እዩ። አብኡ አሚኖም ንዝቐረቡ ኃዳግን ተቐባልን እዩ። አብ ሉቃስ 15 ከም እነንብዕ “እዚ ወደይ/ጓለይ ሞይቱ ነሩ ሓውዩ ጠፊኡ ነሩ ተረኺቡ” እናበለ አብ ምምላስ ናይ ነፍሲ ወከፍና ከም ዝሕጎስ ንርኢ። አብ ቤት አቦና ክንምለስ እዩ ዝድለ ዘሎ። ወዲ ቤት ኮብሊሉ ሕይወት ክውድእ አይናቱን እዩ ንምለስ አሎና። አብ ልብና ተመሊስና ቤት አቦና ክናፍቕ ይግባእ ሽዑ ንጉዕዞ ንስሓን ዕርቅን ክንትልሞ ኢና።

አብዚ ዓመት ኢዮቤል ኦ ወደይ ኦ ጓለይ አበለኹም እናበለ ከም ዝደልየና ርኢና። እሞ ከምቲ በታኒ ወዲ “አቦ አብ ቅድሚ አምላኽን አብ ቅድሚኻን ኃጢአት ዝበርኩ ደጊምስ ወድኻ ክብሃል አይበቅዕን እዩ” እናበለና አብ መንበረ ንስሓን ዕርቅን ምሕረትን ክንምለስ እዩ ዓላማ ኢዮቤልና።

አምላኽ አብ “አብ አፍደገ ደው ኢለ ማዕጾ ኳሕኳሕ አብል አሎኹ ሓደ እኳ ድምፀይ ሰሚዑስ ማዕጾ እንተ ኸፈተለይ ናብኡ ክኣቱ ምስኡ አብ መአዲ ክቐመጥ እዩ። ንሱ ምሳይ ኪቐመጥ እዩ” (ራእ 3:20) እናበለ ይኩሕኩሕ አሎ። ደቂ ምሕረትን ጸጋን ኮና ብርሃን ክንበርህ እሞ ንኻልኣት ደቂ ብርሃን ዝኾኑሉ ዕድል ክንከፍት ንሕተት አሎና።

ማዕጾ ኢዮቤል ክዕጾ እንከሎ ንሓዲስ ተልእኮ ደቂ ቤት ኮና አብ መአዲ ምሕረት ክንመላለስ ብዝያዳ ክንገጠቕን ክንወፍርን እዩ። ፍቕሪ አምላኽን ሓውናን ዝመልኦ ልብና ሰይጣን ብዳግም ከይዕወተሉ እንዓጽወሉ እሞን ኢና ዘሎና። ክንዛነ ዓመት ምሉእ ደኺምና ክነዕርፍ አይ ኮነን ምስጥር ምዕጻው ማዕጾ። ንቂምታን ቅርሕንትን ስዒርና አብ ሰላምን ፍቕርን ክንምለስ እዩ እቲ ዝድለ ዘሎ።

አምላኽ ክምሕረና ምሳና ሓዲስ ዝምድና ክፈጥር ፍቓደኛ ካብ ኮነ ንሕና እውን መጀመርያ ንምሕረቱ ክንቅበል ስንድዋት ክንከውን ስዒቡ ኸአ ንኸማና ዝበሉ ሓውናን ክንምሕር ፍቓደኛታት ንኹን። ሎሚ ሓንቲ መዓልቲ እውን ልብና ተቐይሞን ተባኢሱን እንከሎ ክነሕልፍ የብልና። ቅዱስ ጳውሎስ ከም ዝብለና “አብ ቍጥዓኹም ፀሓይ አይትዕረብኩም፤ ንድያብሎስ ከአ መገዲ አይትሃብዎ” (ኤፌ 4:26-27)። ተባኢስና ተቐይይምና ከሎና ዓመት ኢዮቤልና ክንዓጽዎ ድላይ አምላኽ አይ ኮነን ደፊርና አብ እግሪ ሓውናን ሓፍትናን ተደፊእና እቕረ በለለይ በለለይ ክንብሃሃል ይግባእ። ልብና ረሲሑ ተቐይሞ እንከሎ ሱቕ ኢልና ዘይ ንሱ ዘይ ንሳ እያ እናበልና አፍደገ ምሕረት አምላኽ አይንዕጾ።

ዓመተ ኢዮቤል ከመይ እዓጽዎ አሎኹ ኢልና ሕልናና ክንርኢ እምብአር እዋኑ እዩ።

- ምስ አምላኽይ ተዓሪቐዶ። ነቲ አብ ሕቕፉ ክምለስ ዝተጸበየኒ አምላኽ ተመሊሰዮዶ አሎኹ፤ ምክንያቱ ንሱ ደቀይ ይምለሱኒዶ ይኾኑ እናበለ ነታ ንጥፍኣት ዝወሰደትና መገዲ እናረአየ ይጽበየና አሎ። ንምሕረት አምላኽ ክንርኢ እንተ ኸአልና ክንሳሕ ምሕረት ክንሓትት አይከጸግመናን እዩ። አምላኽ ቁጥዓኡ ንዘለዓለም አይሕዝን እዩ።

አብ ሚክይሳ ነብይ 7:18-19 ተገሊጹ ከም እንረኽቦ “እግዚአብሔር አበሳ ዝኃድግ በደል እቶም ዝተረፉ ርስቱ ዝኾኑ ሕዝቢ ዜጎልፍ ከምኡ ዝበለ አምላኽ ከምዘየለ” ይገልጽ። ንኣና ክምሕር ደስ እዩ ዝብሎ በዚ ምክንያት ቁጥዓኡ ንሓዋሩ አይጸንሕን። መሊሱ ክርሕርሓልና ንአበሳና አብ

ትሕቲ እግሩ ክረግጽ ንኹሉ ኣበሳና ኃጢአትና ናብ መዓሙኛ ባሕሪ ክትድርብዮ ኢኻ እናበለ ኣምላኽ ከምዝምለሰናን ዝምሕረናን ይነግር።

ካባን ዝድለ ምስ ዳዊት መዘምር ኮና “ኣ እግዚአብሔር ነቲ ብንእስነቲይ ዝገበርክዎ ኃጢአተይን ኣበሳይን ኣይትዘክሮ ከም ለውኃትካ ምእንቲ ፍቕርኻ ኢልካ ዘክረኒ” (መዝ. 25:7) እናበልና ንጸሊ።

- ምስ ኃወይ/ኃፍተይ ተዓሪቐዶ? ጉዕዞ ሰማይ ካብዚ ምድሪ እዩ ዝጅምር። ምስ ሓውናን ሓፍትናን ዘሎና ርክብ ኣብ ምሕረት ኣምላኽ ወሳኒ ተራ ኣለዎ። “ነቲ ዝረኣዮ ኃወ ዘየፍቀሮስ ነቲ ዘይረኣዮ ኣምላኽ ኬፍቅሮ ኣይክኣሎን እዩ እሞ ንኃወ እናጸልኣስ ንኣምላኽ ኣፍቅሮ እየ ዚብል እንተሎ ንሱ ሓሳዊ እዩ፤ እቲ ኻብኡ ዝተቐበልናዮ ትእዛዝ እቲ ንኣምላኽ ዜፍቅሮ ንኃወ ድማ የፍቅር” (1ዮሓ 4:20-21)። ንሓውና ክነፍቅር ክንምሕር ምኽሪ ኣይ ኮነን ትእዛዝ እዩ። ኣቦና ር.ሊ.ጳ.ጳ. ፍራንቸስኮስ ንኸማና ዝበሉ ብዓይኒ ክርስቶስ ርኢና ክንክእል ኢሎም “ኢዮቤል ዓመተ ምሕረት” ኣዊጀምልና እዚ ኸኣ ሰላም ፍቕሪ ሕድገት ክነዘውትር ኢሎም እዮም። “ከምቲ ሰማይዊ ኣቦኹም ርኅሩኅ ዝኾነ ንስኻትኩም ከኣ ርኅሩኅት ኩኑ” (ሉቃ 6:36)።
- ኢዮቤልና ብምስጋና ንዕጸዎ። ተዓዲልና ኢና እሞ ተመስገን ንበሎ ንውሃቢ ኣምላኽ። ኣብዚ ዓመ ኣምላኽ ብብዙሕ መገዲ ኣብ ጉዳይ ድሕነት ከም እንተኩር ገሩና እዩ፤ ስለዚ ሎሚ ክነመስግን ግቡእ እዩ። ብምስጋና ክንዓጹ ከሎና ንዝተገብረልና ርኢና ኣሎና ማለት እዩ።

፪ይ ሎሚ መወዳእታ ሰንበት ናይ ላቲናዊ ስርዓተ ሉጥርግያ ዝኸተሉ እዩ። “ክርስቶስ ንጉሥ” ብዝብል ከኣ ይውድእ። ቅድሚ 85 ዓመት ኣቢሉ ብርእስ ሊቃነ ጳጳሳት ፕዮስ XI ድሕሪ ቀዳማይ ውግእ ዓለም ከምኡ ቦልቫኒካዊ ናዕቢ ሰብኣዊ ዘይኮነ ጽልእን መግለጺ ዘይብሉ ጽልኢ ንደቂ ሰብ ተስፋን እምነትን ኣጥፊኦሎሉ ኣብ ዝነበሩሉ እዋን እቲ እንኮ ተስፋናን ንጉሥና ክርስቶስ ጥራሕ እዩ ኢሎም ነዚ ብዓል ኣዊጀም። ንብዙሓት ዝወረዶም ጸገማትን ግፍዕን ብዘየገድስ ኢየሱስ እቲ እንኮ ንጉሥና ኣብ ኩሉ ታሪኽን ኩሉ ጊዜን ናይ ኩሉ ፍጥረትን ዓለምን እዩ ዝብል መሰረት ገሮም ኣዊጀሞ። ብ1969 ጳውሎስ ፯ይ ከኣ ነዚ ብዓል ሓዲስ ስም “ክርስቶስ ዘለዓለማዊ ንጉሥ” ብምባል ኸኣ ኣብ ኩሉ ከም ዝብዓል ገሮም። ንኣና ወላ እኳ ኣብ ስርዓትና ኣይሃሉ እምበር ምስ ኩላዊት ቤተ ክርስቲያን ሓቢርና ክንብዕሎ እንከሎና ይጠቕመና እዩ።

በዚ ኣውደኣመት ኩሎም ኣመንቲ ኣብቲ ክርስቶስ ዘምጽኣልና ናይ ድሕነት ስራሕ ክጥርነፉ እሞ ኣብኡ ተስፋ ገሮም ክብዕልዎ ምእንቲ እዩ። ክርስቶስ ንጉሥ ዘብሎ ብሞቱ ድሕነት ስለ ዘውረደልና እዩ። ኣብ ጽንኩር እዋን ድሕነት ኣምላኽ ክንዝክር ይግብኣና።

“እግዚአብሔርስ ንጉሥ ውእቱ እምቅድመ ዓለም፤ ወገብረ መድኃኒተ በማእከለ ምድር ኣንተ ኣጽናዕካ ለባሕር በኃይልከ” (መዝ. 72:12-13) ዝብል ፍሉይ ኣስተንትኖ ኣብ ኣምላኽ ክንገብር ይሕግዘና። ንግሥነት ክርስቶስ ንኣገልግሎትን ድሕነትን እዩ ንሕና ደቂ ክርስቶስ በዚ መንፈስ ሕይወትና ክንመርሖ እሞ ንዓለምና ድሕነት ክንዘርኣላ እዚ ብዓል የዘኻኸረን።

ኣምላኽ ኣብ ልብና ኣብ ባህልናን እምነትና ክንገስ ክነፍቅደሉ ኣሎና። ሎሚ ልበይ መን ነጊስሉ ኣሎ ኢልና ክንሓትት እንተ ኸኣልና ባዕልና ዝፈጠርናዮም ነጋውስ ዝዚኦምና ኣብ ሕንፍሽፍስን

ጽልእን ንርከብ ኣሎና። ዓለምና ፍቕሪ ውሒድዋ ሰባት ኣብ ነነድሕድዋ ክባልዑን ክጣፍኡን ንርኢ ኣሎና ጠንቂ ናይ እዚ ኹሉ ቦታ ክርስቶስ ንጉሥና ብኻልእ ስለ ዝተካእናዮ እዩ።

እንታይ ንግበር? ኣብ ኣምላኽ ንመለስ ብግዝያውን ግዙፋውን ነገራት ኣይንታልል ንኣምላኽ ቦትኡ ንሃቦ። ቅዱስ ጳውሎስ “ቤት መቐደስ ኣምላኽ ምጂንኩምን መንፈስ ኣምላኽ ኣባኹም ኃዲሩ ምህላውንዶ ኣይትፈልጡን ኢኹም?፤ ሓደ እኳ ነታ ቤት መቐደስ ኣምላኽ እንተ ኣፍረስ ኣምላኽ ከፍርሶ እዩ፤ ቤት መቐደስ ኣምላኽ ቅድስቲ እያ፤ እዛ ቤት መቐደስ እዚኣውን ንስኻትኩም ኢኹም” (1ቆሮ 3፡ 16-17)። ኣብዚ ጸጋ መሰረት ገርና ሕይወትና ክንቅድስ ንኣምላኽ ዝበቅዕ ክንገብር ንጽዓር።

በዚ ፍሉይ ኣጋጣሚ ምዕጻው “ኢዮቤል ዓመት ምሕረትን”፤ “ክርስቶስ ሓባራዊ ንጉሥ” መሰረት ገርና እምብእር እሙናት ደቂ ኣምላኽ እንኾነሉ ክንሓስብ ይግብእና። ዕድል ተዋሂቡና ኣሎ ክንጥቀመሉ ይግባእ ከም ማንም እዋን ክሓልፍ የብሉን ኣብ ሕይወትና ኣብ ርክባትና ኣብ ኣተሓሳስባና ለውጢ ክንገብር ይግባእ።

ኣ ማርያም ኣደና ኣደ ምሕረት ኢኹ እሞ ኣብዚ ቅዱስ እዋን ክንባረኽ ለምንልና።

ብሩኽ ኣውደዓመት።

ኣባ ንጉሠ ፍሥሓ